

# ፪ይ ሰንበት ዘስተምህሮ (ዘቅድስት)

(19 ኅዳር 2014 ዓ.ም. (11/28/2021))

**መዝሙር:** ሎቱ ስብሓት ወሎቱ አኩቱት... ነቲ ንሰንበት ዝቀደሰ ንሱ ዘይነበረሉ ጊዜ አይነበረን ወዲ አምላኽ ክርስቶስ ንሱ ዘይነበሮ ጊዜ አይነበረን ንኡኡ ክብሪ ይግብኡ። ንሱብ ብአርአያኡ ፈጠሮ ኩሉ ኣብ ኢዱ እዩ፤ ንሰማይን ምድርን ይገዝእ፤ ከም ዝደለዮ ገበረ አምላኽ ወዲ እግዚአብሔ።

**ንባባት** ቆላ 1:12-ፍ፤ 1ጴጥ 1:13-21፤ ግ.ሓ.19:21-ፍ፤ ዮሐ 5:16-28

**ምስባክ:** ኩሉ ዘፈቀደ ገብረ እግዚአብሔር፤ በሰማይኒ ወበምድርኒ፤ በባህርኒ ወበኩሉ ቀላዮት። እግዚአብሔር ኩሉ ዝደለዮ ኣብ ሰማይን ምድርን ኣብ ባሕርን ኣብ ኩሉ ቀላዮትን ገበረ” መዝ. 135:6።

ተፈጥሮ ብምልኡ ኣብ ትሓቲ አምላኽ እዩ፤ ፍጡር በቲ ዘልኦ ንአምላኽ ከመስግን እዩ ተፈጢሩ። ልዕሊ ኹሉ ፍጡር ሰብ ብአርአያን አምሳልን እግዚአብሔር ስለ ዝተፈጥረ ዝያዳ ክብሪ አልኦ፤ ብመጠኑ ኸአ ሰብ ንአምላኽ ኣብ ኩሉ ክምስክሮ ምስኡ ቀጻሊ ርክብ ክገብር ይግብኡ። አምላኽና ፈቃር አምላኽ እዩ። ፍቕሩ በቲ ሓደ ወዱ ገሊጹልና እዩ።

ኣብዚ ምድራዊ ሕይወት ወክልቲ አምላኽ ስለ ዝኾና ሕግን ድለት አምላኽ መምርሒና ገርና ክንጉዓዝ እሞ ዓለምና ናይ አምላኽ ኮይና ክትርከብ ናይ ኩልና መዝነት እዩ። እዛ እንነብረላ ዓለም እምብአር ናይ አምላኽ ክትከውን ናታትና ተራ የድሊ። ከምቲ አምላኽ ክፈጥር እንከሎ ዝሃበና ኩልና ብሓደ ክንጥቀመላ ኩልና ኣብ ቅድሚ አምላኽ ሓደ ምዃና ፈሊጥና ንኸማና ዝበለ ሰብ ግቡኡ ከይነግድለሉ ክንጥንቀቕ ሓላፍነትና እዩ። ሰብ አምላኽ ዋንኡ ምዃኑ ምስ ዘንግዔ ንኹሉ ይቕይሮ እሞ ዓለሙ ሕሰም፤ ሰእነት ሰላም፤ ጭካኔ፤ ዝበዝሓ ትኸውን። በዚ ሰንበት እምብአር አምላኽ ዋናና ገርና ሕይወትና ክንመርሕ ንዕደም ኣሎና።

ወንጌል ንሎሚ ዝተነበ ካብ ዮሐንስ እዩ። ቅድሚ እዚ ዝተነበ ምዕራፍ ዘሎ እንተ ረኤና ኢየሱስ ኣብ ሓደ ዓላማ ዘተኮረ ክልተ ተአምራት ከም ዝገበረ ንርኢ። ክልቲኡ ቃል ኢየሱስ ሕይወት ዝህብ ምዃኑ ይገልጽ። ኣብ 4:50 ዘሎ ኪድ ወድኻ ሓውዩልካ እዩ እናበለ ንሓደ ወዲ ሹም አሕውዩ። ኣብ 5:8 ተንሰእ እሞ ዓራትካ አልዒልካ ኪድ እናበለ ነቲ ን38 ዓመት ሓሚሙ ዝነበረ ብቻሉ አሕውይዎ። ነዚ መሰረት ኣንጺፉ ዕሞቕ ምስጢር ናይ እቲ ዝገበሮ ነገርዎም። ኣብቲ ዘስተምህሮ እንተ ረኤና ብገርሂ ክንርድኦ ንኸእል። **አቦ ንሙታት ከም ዘትንሥኦም ሕያዋን እውን ከም ዝገብሮም ወልድ ድማ ኸምኡ ነቶም ዝደልዮም ሕያዋን ይገብሮም (ኅልቅ 21)** ኣብዚ ኢየሱስ መን ምዃኑን ምስ ሰማያዊ ኣብኡ ዘልኦ ርክብ ክገልጽ ኢሉ ነዚ ተዛሪብዎም። ኣብ ኅልቅ 24 ዘሎ ኸአ ብሓቂ ብሓቂ እብለኩም ኣሎኹ እቲ ንቻለይ ዝሰምዕ በቲ ዝልክኺ እውን ዝአምን ናይ ዘለዓለም ሕይወት ኣላቶ፤ ንሱ ካብ ሞት ናብ ሕይወት ይሳገር እምበር ናብ ፍርዲ አይክበጽሕን እዩ ንቃል ክርስቶስ ክንሰምዕ ከሎና፤ ንሰማያዊ አቦና ክንአምን እንከሎና ኣባና ሕይወት ኣሎ ማለት ኃጢአትን ፍረ ኃጢአትን አይርከበናን እዩ።

ንቃል ክርስቶስ ሰሚዕና ሕይወትና ብቅድስና ክንመርሕ ፍቓደኛታት ክንከውን ሎሚ ንሕተት ኣሎና። አምላኽ ብዝተፈላለየ መገዲ ገሩ ኣብ መገዱ ክንጸንዕ ምልክት ይህበና። ንአምላኽ ዝህቦ

ምልክት ክንርዳእ ጽን ክንብል ጊዜ ወሲድና ጣዕሚ ፍቕሪ ኣምላኽ ክነስተውዕል ይግብኣና። ኣምላኽ ሎሚ ከም ቀደም ብቃሉ ብቤተ ክርስቲያኑ ከምኡ ብዝተፈላለየ ናይ እዋና ምልክት ገሩ ይዛረብ ኣሎ። ክንሰምዕ ክነስተውዕል ናይ ነፍሲ ወከፍና ሓላፍነት እዩ።

ሙታት ድምጺ ወዲ ኣምላኽ ዝሰምዑላ ሰዓት ቀሪባላ ዝብል ሓሳብ ኩሎም ካብ መገዲ ኣምላኽ ዝርሓቑ ብመንፈስ መይቶም እዮም እንተኾነ እግዚአብሔር ብብዙሕ መገዲ ገሩ ዝምለሱሉ ምኽንያት የቕርቡሎም። ሰንበት ሓንቲ ካብቲ ብዙሃ ኣብ ኣምላኽ ክንምለስ እትሕግዘና ቅድስቲ ዕለት እያ። ብመዓልቲ ሰንበት ክንሳሕ እሞ ቅዳሴ ሰሚዕና ካብ ሥጋኡን ደሙን ክንቅበል እምነታዊ ግድነትና እዩ።

ኣብዚ ወንጌል እምብኣር ናይ ኢየሱስ ኣምላኽነትን ናይ ኣምላኽ ሓድነት ክገልጽ ዝግለመ ኮይኑ ደቂ ሰብ ከኣኒ ነዚ ብኢየሱስ ዝተገልጸ ኣሚና ኣብ ኣምላኽ ክንምለስ ዝጽውዓና ቃል እዩ። ኢየሱስ ኣግሂዱ ንሱ መን ምዃኑ ነገርዎም፣ ኣምላኽነቱ ገሊጽሎም፣ ኣብ ሕይወትና ንኢየሱስ ዝግበዩ ቦታ ሂብና ንቅድስና ዝዕድም ሕይወት ሒዝና ክነብር ይግብኣና።

ቅዱስ ጳውሎስ ናብ ሰብ ቆላስያስ ዝጸሓፉ መልእኽቲ ኣርባዕተ ምዕራፍ ዝሓዘት እያ። ትሕዝቶኣ ጳውሎስ ኣብ ኤፊሶን ኮይኑ ዝጸሓፉ እያ። እዛ ቤተ ክርስቲያን እዚአ ብስብከት ጳውሎስ ዝቐመት ኣይነበረትን እንተ ኾነ ጳውሎስ ወሪኦምን ዝነበሮም ጸገማትን ሰሚዑ ጽሑፍሎም። ገለ ሰባት ግጉይ ትምህርትን ንስርዓት ኣይሁድ ከም ቀንዲ ገሮም የጸግምዎም ስለ ዝነበሩ ንሓቂ ከስተምህር ኢሉ ከምኡ ኣብ እምነቶም ክጸንዑ ኢሉ ጽሑፍሎም። ኩሉ እምነት ኣብ ክርስቶስ ክምስረት ንሱ ኣምላኽ ስለ ዝኾነ ምንጪ ናይ ኩሉ እዩ ስለዚ ካልእ ብዘይካኡ የለን ዝብል ትምህርቲ ኣትሪሩ ይገልጽ።

ኣብ ታሪኽ ድቂ ሰብ ካብ ኣምላኽን ሕግታቱን ዘውጽኡ፣ ተግባራት፣ ኩነታት ዝፈጥሩ በብእዋኑ ኣለዉ። ንገርሃኛታት ካብ ኣምላኽ ዘርሕቑዎም እሞ ኣብቲ ግጉይ እምነትን ሓቂ ዘይብሉ ከም ዝነበሩ ዝገብሩ ኣብዚ እዋና እውን ኣይተሳእኑን። ንሓቂ ደፊኖም ንጸልማት ከም ብርሃን ንሞት ከም ሕይወት ገሮም ንሱብ ልቡን ቀልቡን ኣደንዚዞም ካብ ኣምላኽን ካብ ሰብን ዘርሕቑ ናይ እዋና ነብያት ኮይኖም ዝሰምዖም ብዙሓት እዮም። ቅዱስ ጳውሎስ ከምዚ ዓይነት መንፈስ ዝዝርግሑ ኣብ መንጎ ሰብ ቆላስያስ ከም ዘለዉ ሰሚዑ ብድፍረት ነቲ ሓቐኛ እምነት ምሂሩ። ሎሚ ድሕሪ ክልተ ሽሕ ዓመት ከምዚ ዝሓመሰለ ትምህርቲ ከይጋግየና ኣፍልጦ እምነትና ክህልወና ከምኡ ንሓቂ ሓዲግና ከይንኹብልል ቤተ ክርስቲያን ክንሰምዓ ትላበወና ኣላ።

እዚአ መልእኽቲ ቆላስያስ ናይ ምስጋና መልእኽቲ እያ ነቲ ኩሉ ብኢየሱስ ክርስቶስ ዝገበረልና ኣምላኽ ኣመስጊና ክንክእል ትምዕደና። ብኹሉ መንፈሳዊ ጥበብን ርድኢትን ፍቓድ ኣምላኽን እንታይ ከም ዝኾነ እትግንዘቡሉ ምሉእ ፍልጠትን ምእንቲ ክህልወኩም እናለመና ብዛዕባኹም ካብ ምጽላይ ኣቋሪጽና ኣይንፈልጥን . . . ብፍልጠት ኣምላኽ እናዓበኹም ንእኡ ዚበቅዕ ሕይወት እናነበርኩም ንጎይታ ብኹሉ ምእንቲ ክተሓጉስዎ ንጽሊ ኣሎና (ቆላ 1:9-10)። ሓደ ኣማናይ ክርስቶስ መለልይኡ ንድላይ ኣምላኽ ርእዩን ፈሊጡን ክነብር እዩ። ነዚ ክግንዘብ ኢሉ ጳውሎስ ኣብ ነገድሕድና ብጸሎት ክንዘኻኸር ይምዕደና። ንድላይ ኣምላኽ ክነብር ክንርድኦ እንከሎና ናይ ብሓቂ ቅሳነት ሰላም ምርድዳእ የውርደልና።

ንሓዲስ ሕይወት ብክርስቶስ ዝተገብረልና ክንርዳእ ኢሉ ቀደም ካብ ኣምላኽ ዝርሓቑኩም ብሓሳብ ኩምን ብኸፉኡ ግብርኹምን ጸላእቱ ነበርኩም፣ ንሱ ግና ኣበርን ነቐፋን ዘይብሎም ቅዱሳን ገሩ ኣብ ቅድሚኡ ምእንቲ ከቁመኩም ብሞት ሥጋዊ ሰብነት ወዱ ገይሩ ዓረቐኩም እናበለ ነቲ ኣምላኽ ዝደልዮ ይገልጻልና። ክርስቲያን መንነቱ ክፈልጥ ንኣምላኽ ኣብ ሕይወቱ

ቀዳምነት ሂቡ ክነብር ንቅድስና ክለብሶ እዩ። ዘይናትካ ኮንካ ምንባር ንርክስትያን ክሳራ እዩ። ኣብዚ ሕይወት ጣዕሚ ፍቕሪ ክርስቶስ ዝጎደሎ ክንመርሕ እንከሎና ንልብና ጸልማት ይጉልብቦ ሽቡ ባህሪ እንስሳ ወይ ዘይመፍቀር ኣምላኽ ለቢስና ንርእስና ተሃዊኽና ንካልኣት ክንህውኽ ንነብር።

እምነትና ክንፈልጦ ክንምሃሮ ይግብኣና። ኩሉ ኣብ ክርስቶስ ዝኣምን ሰብ ንሓቂ ሒዞ ክጉዳዝ ኣፍልጦ እምነት ክህልዎ፤ ንእምነት ክፈልጥ ክምሃር ከንብብ ክሰምዕ ይግብኣ። ቤተ ክርስትያን ኣፍልጦና ክዓቢ ቡብእዎኑ መግለጽን ትምህርትን ትህበና። ቅዱስ መጽሓፍ ክንነብብ፤ ጉባኤ ቫቲካን ዝኣወጀ ክንነብብን ክንርዳእን፤ ንሓዲስ ትምህርቲ ክርስቶስ፤ ብምልኡ ክንነብቦ ክንርድኡን ንሕተት ኣሎና። ግላውን ሓባራውን ጸሎታት፤ ኣስተምህሮታት ከምኡ ጉባኤታት ክንጎተፍ ሓደራ ትብለና ኣላ። እምነትና ክነብሮ ክንሰብኮ እንተ ኸኣላና መንፈስ ኣምላኽ ንዓለምና ክወርዳ እዩ። ክንሕደስ ክንቅየር ኣብ ልብና ኣቲና ንኸኣል።

ካልኣይቲ ንባብና ካብ ቀዳመይቲ መልእኽቲ ጴጥሮስ እያ፤ ብዛዕባ ናይ እምነት መልሲ ይነግረና። ኣብ እምነት ምምላስ ምንጎሕ ጥራሕ እኹል ኣይኮነን ክንምልስ ክንክእል ኣሎና። እቶም ዝተመልሱ ንእምነቶም ብሓቂ ክነብርዎ ይግብኣም ሓቛቕ ልብኹም ተዓጠቑ ከምኡውን ተጠንቀቑ፤ ተስፋኹም ከኣ ብምሉኡ ኣብቲ ኢየሱስ ክርስቶስ ምስ ተገልጸ እትረኽብዎ ጸጋ ይኹን፤ ከም እዙዛት ውሉድ እምበር ከምቲ ቐደም ደናቕር ከሎኹም እትነብርዎ ዝነበርኩም ክፉእ ኣይትመነዩ (1:13-14) ይብል። ብኻልእ ኣዘራርባ ከም ኣምላኽ ክኾኑ እዩ ዝነግር ዘሎ። “ኣነ ቅዱስ እየ እሞ ቅዱሳን ኩኑ” (1:16)። እምነት መጠን ዝዓበየሉ መጠኑ ኣብ ኣምላኽ ክኸውን ኣለዎ።

ኣብዚ ዘመን ግሽነትኩም ብፍርሃት ንቡሩ እናበለ መጀመርያ እዚ እንነብሮ ዓለም ከም መገሻ ዝውዳእ ሓላፊ ምዃኑ ፈሊጥና ክነብር፤ ከምኡ ኩሉ ጊዜ ድኹማት ስለ ዝኾና ስኩፋት ክንከውን ንኣምላኽ ርኢና ክንክእል እሞ ጉዕዞ ሕይወትና ብቅድስና ክንመርሕ። ቅድስና ሓለዎ ዘድልዮ ጉዳይ እዩ። ድላይካ እናገበርካ ዝርከብ ጉዳይ ኣይኮነን። ርእስና መሊኽና ነቲ እንስሳዊ ባህርና ኣቢና ነቲ ኣብ ቅድስና ዝወስደና ኣብ ገለ እዋን ኣንጻር ድለትናን ርድኢትናን ዝኾነ መገዲ ክንመርጽ ዝግድደና እዩ። ቅድስና ምርጫ ኣይኮነን ትእዛዝ እዩ። ናታትና ተራ ምቕባል እዩ፤ ናይ እዚ ኩሉ ኣብ ኣምላኽ ተስፋ ገርና ክንጉዳዝ እንከሎና እዩ።

ዋጋ ድኅነትና ርኢና ክንክእል እንከሎና ንጉዕዞ ቅድስና ሒዝናዮ ኣሎና ማለት እዩ። ብኸቡር ደም ክርስቶስ ኢኹም ዝድጋንኩም እምበር ብጠፋኢ ነገር ብብሩር ወይ ብወርቂ ኸም ዘይኮነ ትፈልጡ ኢኹም እናበለ ጴጥሮስ ዝጸሓፋ ሎሚ ንኣና እውን ዋጋ ድኅነትና ርኢና ክንክእል። ንኣምላኽ ዝገበረልና ጸጋ ቡብእዎኑ ክንርኢ እሞ ናቱ ኮና ብምሉእ ክርስትያናዊ ሓላፍነት ክነብር።

ከም እዙዛት ውሉድ እምበር ከምቲ ቐደም ደናቕር ከሎኹም እትነብርዎ ዝነበርኩም ክፉእ ኣይትመነዩ (1:14) ንዝሓለፈ ኃጢአትና ኃዲግና ሓዲስ ምዕራፍ ጉዕዞ ሕይወት ክንጅምር ይምዕደና። ንዓመታት እትጉዳዞ ዝነበርካ ክትሓድግ ቀሊል ኣይኮነን። ኣረጊት ድለታትና ተግባራትና ጸጸኒሖም ኣብኣም ክንምለስ እሞ ግዙኣት ኃጢአት ኮና ክነብር እዮም ዝደልዩና። ግን ሎሚ ዝድለ ዘሎ ብንስሓ ሕይወትና ቀይርና ክንርከብ እሞ ንዝሓለፈ ከይንምለሶ ቍርጺ ፍቓድ ገርና ንቅድሚት ንጉዕዞ ቅድስና ክንምርኽን ንሕተት ኣሎና።

ኣብ ኣምላኽ ክንምለስ እንከሎና ኣብ ሓዳስ ቤተ ክርስትያን ኣብ ሓድሳ ስድራ ኢና እንጽንበር። ተባሪርና ክነብር ናይ ኣምላኽ ድለት ኣይኮነን። ኣብ ቤትና ተመሊስና መንፈስ ደቂ ቤት ክህልወና ድላይ ኣምላኽ እዩ።

በዚ ብሩኽ ሰንበት እምብኣር ምስ ኢየሱስ ክርስቶስ ጎይታን ዘሎና ርክብ ርኢና ክንክእል እሞ ኣብቲ ንሱ ዝደልዮ ክንርከብ፥ ንዝወደቕናዮ ክንስሓሉ ሓዲስ መንፈስን ሕይወትን ለቢስና ቅዱሳን ክንከውን፥ እምነትና ክነብር ክንሕድሶ ድላይ ኣምላኽ ምጻኑ ፈሊጥና ብእምነት ክንጻቢ ኣ ጎይታና እምነት ወስኸና ኢልና ክንልምኖ እሞ ንቅድስና ንሰላም ንንስሓ ናትና ኢልና ሒዝና ክነብር መብጽግና እነሓድሰሉ ሰንበት ምጻኑ ፈሊጥና ዕርቂ ምስ ኣምላኽ ዕርቂ ምስ ከማና ሰብ ክንገብር ንሕተት ኣሎና።

ኣ ማርያም ኣደና ጣዕምን ቅድስናን ካባኺ ተማሂርና እሙናት ኣርድእቲ ወድኺ ክንከውን ለምንልና ጸልይልና ንበላ።

ብሩኽ ሰንበት።

ኣባ ንጉሠ ፍሥሓ